

د سفنيا نبي کتاب

د کتاب پېژندنه

سفنيا نبي د ميلاد نه مخکې شاوخوا ۶۲۰ کال کې د يوشيا پاجا د مذهبي اصلاحاتو څخه مخکې لسيزه کې وعظ کړی دی.

سفنيا نبي په دې کتاب کې پېشگويي کوي چې د يهودا خلک به لکه د نورو قومونو په شان چې د نورو خدايانو عبادت کوي، د سزا سره مخامخ شي. برسېره پر يهودا، فلسطين، موآب، مصر او آشور به هم د خدای تر قضاوت لاندې راشي. هغه د اسراييلو عاجز او خاکساره خلکو ته يادونه کوي چې که چېرې هغوی بېرته د خښتن خواته راوگرځي، نو کولای شي چې د دې قضاوت نه خلاصون ومومي.

د کتاب په پای کې سفنيا د اسراييلو د قوم د شان او شوکت،

قدرت او د خپلو خلکو سره د خدای د مینې په اړه خبرې کوي چې
څښتن به یې یوځل بیا د هغوی په برخه کړي.

د موضوعگانو لست

د اورشلیم او یهودا په هکله د څښتن د قضاوت ورځ: ۱: ۱-۱-

۳:۲

د یهودا د ګاونډیانو سقوط: ۲: ۴-۱۵

د اورشلیم تباهي او خلاصون: ۳ فصل

① دا هغه پیغام دی چې څښتن سفنیا ته په هغه وخت کې ورکړ

چې د آمون زوی یوشیا د یهودا پاچا ؤ. سفنیا د کوشي زوی، د
جدلیا لمسی او د امریا کړوسی ؤ. امریا د حزقیا پاچا زوی ؤ.

د څښتن د قضاوت ورځ

② څښتن وويل: «زه د ځمکې د مخ نه ټول شيان له منځه وړم.
③ زه به ټول انسانان او حيوانات، مرغان او ماهيان له منځه یوسم.
زه به بدکاره خلک تباه کړم. زه به ټول انساني نسل له منځه یوسم او
هېڅوک به ژوندی پاتې نه شي. ما څښتن داسې ويلي دي.

④ زه به د اورشلیم او يهودا ټولو خلکو ته سزا ورکړم. زه به د
دې ځای نه د بعل د بت نښې له منځه یوسم او هېڅوک به هغه بت
پرسته کاهنان چې د هغه خدمت کوي، یاد نه کړي. ⑤ زه به هغه
خلک له منځه یوسم کوم چې بامونو ته خېژي او لمر، سپوږمۍ او
ستورو ته عبادت کوي. زه به هغه خلک هم تباه کړم چې په ښکاره
زما عبادت کوي او دعوه کوي چې ما ته به وفادار اوسي، خو بیا د
مولک د بت په نوم قسم خوري. ⑥ زه به هغه خلک له منځه یوسم
چې زما نه یې مخ اړولی او نور زما پیروي نه کوي، هغه خلک چې
ما ته رجوع نه کوي او نه زما نه لارښوونه غواړي.»

⑦ هغه ورځ رانژدې ده چې څښتن به د خلکو په هکله قضاوت
کوي، نو د هغه په حضور کې خاموش اوسئ. څښتن خپل قوم د
قربانۍ دپاره تیار کړی دی او د هغوی دښمنان یې رابللي دي چې د

يهودا وطن لوټ کړي. ⑧ څښتن وايي: «د قتل او قتال په هغه ورځ

به مشرانو، د پاچا زامنو او هغو ټولو خلکو ته چې د پرديو د
رسمونو او رواجونو پيروي کوي، سزا ورکړم. ⑨ په هغه ورځ به زه
هغو خلکو ته چې د بت پرستانو په شان عبادت کوي او له دې څخه
ځان ساتي چې د عبادتځای په دروازه باندې قدم کېږدي او هغو
خلکو ته چې د دې دپاره قتلونه او غلاگانې کوي چې د خپلو
بادارانو کورونه د غنيمت د مال نه ډک کړي، سزا ورکوم.

⑩ څښتن وايي: «په هغه ورځ به تاسو د اورشلیم د ماهي د
دروازې نه د چيغو اوازونه اورئ. تاسو به د ښار په نوې برخه کې
فريادونه او په غونډيو باندې به د ودانيو د رالوېدلو شورماشور
اورئ. ⑪ ای هغو خلکو چې د ښار په کوزه برخه کې اوسېږئ، ژړا
او انګولا وکړئ! ځکه چې د ښار ټول سوداګران مړه شوي دي.

⑫ په هغه وخت کې به زه خراغ راواخلم او اورشلیم به ولټوم.
زه به هغو خلکو ته سزا ورکړم چې ځانونه بې غمه ګڼي او په خپل
ځان باندې اعتبار کوي او د خپلو ځانونو سره وايي: «څښتن زموږ
سره څه کار نه لري، نه ښه کوي او نه بد. ⑬ د هغوی مال او دولت

به لوټ کړای شي او کورونه به يې وران شي. هغوی به هېڅکله په هغو کورونو کې چې جوړ کړي يې دي، نه اوسېږي او نه به د خپلو انگورو د هغو باغونو شراب وڅښي چې کرلي يې دي.»

①۴ د څښتن ورځ چې هغه به په کې د خلکو په هکله پرېکړه کوي رانژدې شوې ده، ډېره رانژدې شوې او زر زر راروانه ده! هغه به ډېره سخته ورځ وي، ځکه چې په هغه ورځ به ډېر زړور عسکر هم چيغې وهي. ①۵ هغه ورځ به د غضب ورځ وي، هغه به د سختيو او پرېشانيو ورځ او د ورانۍ او تباهي ورځ وي، يوه تياره او خړه پړه ورځ او يوه توره او د توفاني ورېځو ورځ وي. ①۶ هغه به د جنگ د سړنيو د اوازونو نه ډکه ورځ او د جنگ د چيغو ورځ وي چې عسکر به په قوي شويو ښارونو او لوړو برجونو باندې حمله کوي.

①۷ څښتن وايي: «زه به په انسانانو باندې داسې مصيبت راولم چې هغوی به لکه د ږندو په شان گرځي. هغوی زما په وړاندې ګناه کړې ده او اوس به د هغوی وينې لکه د اوبو په شان بهېږي او د هغوی مړي به په ځمکه باندې خوسا شوي پراته وي.»

١٨ په هغه ورځ چې خښتن په غضب شي، نو د هغوی سپین زر او سره زر به هم هغوی خلاص نه کړي. ټوله دنیا به د هغه د قهر په اور کې له منځه لاړه شي او د ځمکې په مخ ټول اوسېدونکي به په ناڅاپي مرگ باندې مړه شي.

د توبې دپاره زاری کول

٢-١ ای بې شرمه قومه، مخکې له دې چې تاسو لکه د بوسو په شان لېرې باد شئ او مخکې له دې چې د خښتن سخت قهر په تاسو باندې نازل شي او مخکې له دې چې هغه درباندې په غضب شي، یوځای سره راټول شئ. ٣ ای د ځمکې په مخ ټولو عاجزانو چې د هغه په حکمونو باندې عمل کوئ، د خښتن خواته راوگرځئ. نېک کارونه وکړئ او د خښتن په مخکې خپل ځانونه عاجزان کړئ. کېدای شي چې تاسو د خښتن د قهر په ورځ د سزا نه خلاص شئ.

خښتن به د یهودا شاوخوا قومونو ته سزا ورکړي

④ د غزې په ښار کې به هېڅوک پاتې نه شي. اشقلون به وران شي. د اشدود خلک به په نیمه ورځ کې وشرل شي او د عقرون خلک به د خپلو ښارونو نه وويستل شي. ⑤ افسوس ستاسو په حال، د بحیرې په غاړه باندې اوسېدونکو کریتیانو، تاسو تباہ یئ. خښتن پرېکړه کړې ده چې تاسو ته څرنګه سزا درکړي. ای کنعانه، د فلسطینیانو ځمکې، زه به تاسو له منځه یوسم او ستاسو نه به هېڅوک هم پاتې نه شي. ⑥ د بحیرې په غاړه چې ستاسو کومه ځمکه ده هغه به په څرخای باندې بدله شي او په هغې کې به د شپنو دپاره جونګړه او د پسونو دپاره پنډغالی وي. ⑦ د یهودا کوم خلک چې ژوندي پاتې شوي دي، هغوی به ستاسو وطن ونیسي. هغوی به هلته خپلې رمې خروي او د اشقلون په کورونو کې به اوسېږي. د هغوی خښتن خدای به په هغوی باندې پام کوي او هغوی ته به یوځل بیا نېکمرغي راولي.

⑧ مطلق قادر خښتن وايي: «ما د موآب د خلکو پېغورونه اورېدلي دي او ما ولیدل چې د عمون خلکو څنګه زما د قوم سپکاوی کړی او په هغوی باندې یې ملنډې وهلې دي او لافې وهي

چې د هغوی ځمکه به ونیسي. ⑨ زه د اسراییلو څښتن خدای په خپل ذات باندې قسم خورم چې موآب او عمون به د سدوم او عموره په شان تباہ شي. هغه ځای به د اغزو په بوتو، د مالگو په کندو او ابدې کنډوالو باندې بدل شي. زما د قوم نه چې کوم خلک ژوندي پاتې شوي دي، هغوی به لوټ کړي او ځمکه به یې ونیسي.»

⑩ نو په دې خاطر به د موآب او عمون خلکو ته د هغوی د کبر او غرور له امله سزا ورکړل شي، ځکه چې د مطلق قادر څښتن قوم ته یې سپکاوی کړی او ملنډې یې ورباندې وهلې دي. ⑪ څښتن به په هغوی باندې وېره راولي. هغه به د ځمکې په مخ د نورو قومونو ټول خدایان له منځه یوسي او هر یو قوم به په خپل وطن کې د څښتن عبادت کوي.

⑫ ای د ایتوپیا خلکو، څښتن به تاسو هم په توره باندې ووژني.

⑬ څښتن به په شمال کې د آشور د تباہ کولو دپاره د خپل قدرت نه کار واخلي. هغه به د نینوا ښار وران او ویجاړ کړي او په وچې دښتې باندې به یې بدل کړي. ⑭ په هغه ځای کې به رمې،

پادې او هر ډول حيوانات پراته وي. د هغې په کنډوالو کې به کونگيان او بومان اوسېږي او د کرکيو نه به نارې وهي. کارغان به د کورونو د دروازو په خوله باندې اوازونه کوي. د ودانيو د سبر تيران به يې لوخ شي. (۱۵) نو د دې ښار سره به چې په خپل قوت باندې مغروره دی او فکر کوي چې هغه خوندي دی، داسې کار وشي. د دې ښار خلک فکر کوي چې په ټوله دنيا کې دا يو لوی ښار دی. خو دا ځای به داسې شاړ او ويجاړ شي چې ځنگلي حيوانات به په کې اوسېږي. هرڅوک چې له هغه ځايه تېرېږي، نو ملنډې به ورباندې وهي او وپريږي به.

د اورشليم د سرکښۍ سزا او خلاصون

(۱) افسوس د اورشليم په حال چې سرکښه او فاسد ښار دی او په خپلو خلکو باندې ظلم کوي. (۲) هغه د څښتن خبرو ته غوږ نه نيسي او نه اصلاح کېږي. هغه په څښتن باندې توکل نه کوي او نه د مرستې په خاطر هغه ته سوال کوي. (۳) د هغه مامورين د غورېدونکو زمريانو په شان دي. قاضيان يې د وړيو لېوانو په شان

دي او دومره وړي دي چې تر سهاره پورې هېڅ شی هم نه پرېږدي.
④ پیغمبران بې مسوولیته او خاینان دي. کاهنان د سپېڅلو شیانو
سپکاوي کوي او هغوی د خدای قانون ماتوي. ⑤ خو څښتن لا
اوس هم په هغه ښار کې موجود دی. هغه بې انصافي نه کوي او غلط
کار نه کوي. هغه په دوامداره توګه هره ورځ خپلو خلکو ته انصاف
ښايي، خو بدکاره خلک بیا هم خپلو بدو کارونو ته دوام ورکوي او نه
شرمېږي.

⑥ څښتن وايي: «ما ډېر قومونه له منځه وړي دي، د هغوی
ښارونه مې وران کړي دي او د هغوی دېوالونه او برجونه مې په
کنډوالو باندې بدل کړي دي. ښارونه شاړ شوي او کوڅې خالي دي،
ترڅو هېڅوک په کې تګ او راتګ ونه کړي او هېڅوک په کې پاتې
نه دي. ⑦ ما فکر کاوه چې بیا به خلک زما څخه وېره وکړي او
ځانونه به اصلاح کړي. بیا به د هغوی د اوسېدلو ځایونه تباه نه شي
او ما چې هغوی ته کوم درس ښودلی دی، هغه به نه هېږوي. خو
هغوی یوازې د دې شوقمن دي چې د پخوا په شان هر ډول بد
کارونه وکړي.

نور قومونه په خښتن باندې ايمان راوړي

⑧ خښتن وايي: «صبر وکړئ، د هغې ورځې انتظار کوی چې د قومونو په خلاف راپورته شم. ما دا پرېکړه کړې ده چې قومونه او پاچاهۍ سره راتول کړم چې خپل قهر او غضب ورباندې نازل کړم. ټوله دنيا به زما د غیرتي قهر په اور کې له منځه لاړه شي.

⑨ زه به د خلکو خبرې په سمو خبرو بدلې کړم او هغوی به یوازې ما ته دعا کوي. هغوی به اوږه په اوږه زما خدمت کوي. ⑩ د ایتوپیا د سیندونو د بلې غاړې څخه به زما عبادت کوونکي یعنې زما خواره واره خلک به هم ما ته نذرانې راوړي. ⑪ په هغه وخت کې به تاسو چې زما قوم یئ، په دې خاطر به نور نه شرمېږئ چې زما په وړاندې مو سرکښي کړې ده. زه به هر کبرجن او مغروره کس ستاسو له منځ نه ورک کړم او تاسو به بیا په سپېڅلي غره باندې زما په وړاندې سرکښي نه کوئ. ⑫ خو زه به هلته یوازې عاجز او خاکساره خلک پرېږدم او هغوی به ما ته پناه راوړي. ⑬ د اسراییلو کوم خلک چې ژوندي پاتې دي هغوی به د هېچا سره غلطې نه

کوي، دروغ به نه وايي او څوک به نه غولوي. هغوی به په سوله او
امن کې ژوند کوي او د هېچا نه به نه وپرېږي.»

د خوشحالی سندره

۱۴ ای د اسراییلو خلکو

د خوشحالی ووهئ چیغې او سندرې وایئ

ای د اورشلیم خلکو

خوشحاله اوسئ او خوښي کوی د زړه له اخلاصه

۱۵ ستاسو سزا نه څښتن شولو تېر

هغه ورک کړل ټول دښمنان ستاسو

څښتن، د اسراییلو پاچا مل دی ستاسو سره

نور مه وپرېو له هېڅ بلا نه

١٦ راروان دی هغه وخت

چې به وویل شي اورشليم ته

مه وپرېره د صهيون ښاره

پام چې کمزوری نه شي

١٧ تا سره مل دی څښتن خدای

هغه قوي عسکر دی او تا ته به درکړي نجات

وي به خوشحاله څښتن ستا نه

په خپله مينه کې به درکړي ارامي تا ته

١٨ وايي سندرې درته او وي به خوشحاله ستا نه

څښتن وايي:

زه به راتول کړم هغه خلک چې غمجن دي

حکۀ کولای نه شي چې اختر ولمانځي

ما لېرې کړې بدبختي له تا نه

او بې عزتي مې ایسته کړې له تا

١٩ راروان دی هغه وخت

زه به ورکړمه سزا هغو ته

چې په تا باندې یې ظلم کړی

زه به ګوډانو ته نجات ورکړمه

زه به راولم جلاوطني خپلو کورونو ته

د هغوی شرم به بدل کړم په عزت باندې

او مشهور به يې کړم ټوله دنيا کې

٢٠ راروان دی هغه وخت

کور ته به راولمه زه ستا خپاره شوي خلک

ټوله دنيا کې مشهور به کړم تا

او یوځل بیا به دې نېکمرغه کړمه په خپل ژوند کې
څښتن داسې ویلي دي.